

Na te peresideni  
Henry B. Eyring

Tauturu matamua i roto  
i te Peresideniraa Matamua



# Te iteraa papû e te faafariuraa

**T**e vai ra te taa-ê-raa i rotopu i te fariiraa i te hoê iteraa papû no ni'a i te parau mau e te riroraa ei taata faafariu-mau-hia. Ei hi'oraa, ua faaite te Aposetolo rahi Petero i te Faaora i to'na iteraa e, ua ite oia e, e Tamaiti Iesu na te Atua.

« Ua parau atura [Iesu] ia ratou, O vai râ vau nei i ta outou na parauraa?

« Ua parau maira Simona Petero, na ô mai ra, o te Mesia oe, te Tamaiti a te Atua ora ra.

« Ua parau atu ra Iesu ia'na, na ô atu ra, e ao to oe, e Simona Bare-iona: e ere ta te taata i faaite mai ia oe i te reira, na tau Metua râ i te ao ra » (Mataio 16:15–17).

Noa'tu râ i te reira, i muri a'e, i roto i ta'na a'oraa ia Petero, ua horo'a'tu te Fatu ia'na e ia tatou atoa i te hoê arata'iraa ia riro mai ei taata faafariu-mau-hia, e ia vai faafariu-noa-hia no te oraraa taatoa. Teie ta Iesu i parau atu: « Ia faafariuhia mai oe ra, a faaitoito i to mau taea'e » (Luka 22:32).

Ua haapii Iesu ia Petero e, te vai ra te hoê tauraa rahi tei hau atu i te fariiraa i te iteraa papû, no te feruri, no te ite, e no te haa ei mau pipi faafariu-mau-hia na Iesu Mesia. Tera ia te tauraa rahi ta tatou paatoa e imi nei. Ia roaa ana'e te reira ia tatou, e titau tatou i taua tauraa ra no te haere tamau noa i mua e tae noa'tu i te hopea o to tatou tamataraa i te tahuti nei (a hi'o Alama 5:13-14).

Ua ite tatou na roto ia tatou iho, e na roto atoa i te hi'ohi'oraa ia vetahi ê e, eita e nava'i te farii-noa-raa i te puai pae varua rahi i tera e tera taime. Ua huna Petero e,

ua mata'u oia i te Faaora i muri noa a'e i to'na fariiraa i te hoê faaiteraa na te Varua e, o Iesu te Mesia. Ua farii na ite tootoru o te Buka a Moromona i te iteraa tei horo'a-ti'a-hia mai ia ratou ra e, te Buka a Moromona, e parau ia na te Atua ; noa'tu râ i te reira, ua fati ratou i roto i te patururaa ia Iosepha Semita ei Peropheta no te Ekalesia a te Fatu.

Titauhia ia tatou ia tau i to tatou aau, mai tei faaitehia i roto i te buka a Alama : « E hoê â huru ta ratou atoa ra faaiteraa i te mau taata, i te na ôraa'tu e, ua faahuru-ê-hia to ratou aau, e aita o ratou hinaaro toe i te rave faahou i te ino » (Alama 19:33; a hi'o atoa Mosia 5:2).

Ua haapii mai te Fatu ia tatou e, mai te mea e, ua faafariu-mau-hia tatou i Ta'na evanelia, e fariu ê ia to tatou aau i te mau mana'o pipiri, e e fariu atu i roto i te tavini-raa ia vetahi ê no te faati'a ia ratou, a haere ai ratou i to ratou haerea e tae atu ai i te ora mure ore. No te farii i taua faafariuraa ra, e nehenehe ta tatou e pure e e haa ma te faaroo ia riro mai ei taata apî na roto i te Taraehara a Iesu Mesia.

E nehenehe ta tatou e haamata na roto i te pureraa ia roaa te faaroo no te tatarahapa i te aau pipiri, e ia roaa te horo'a no te aupuru ia vetahi ê hau atu ia tatou iho. E nehenehe ta tatou e pure ia noaa ia tatou te mana no te tuu i te hiti te aau teitei e te nounou.

E riro te pure ei taviri no te farii i te horo'a o te here i te parau na te Atua e no te here i te Mesia (a hi'o Moroni 7:47-48). E haere apipiti teie na mea e piti. Mai te mea e, e tai'o tatou, e feruri hohonu, e e pure no ni'a i te parau na

te Atua, e tupu to tatou here i te reira. Na te Fatu e tuu i te reira i roto i to tatou aau. Ia roaa ana'e ia tatou taua here ra, e i reira tatou e haamata ai i te here i te Fatu ma te rahi e rahi noa'tu. Na roto i te reira, e tupu atoa mai te here ia vetahi ê o te hinaarohia e tatou no te faaitoito i te feia ta te Atua e tuu mai i ni'a i to tatou e'a.

Ei hi'oraa, e nehenehe ta tatou e pure no te ite e, o vai ta te Fatu e hinaaro ia haapihia ratou e Ta'na mau misionare. E nehenehe te mau misionare rave tamau e pure ma te faaroo no te ite na roto i te Varua e, eaha te haapii e te faaite papû. E nehenehe ta ratou e pure ma te faaroo ia faaite te Fatu ia ratou i To'na here i te mau taata atoa ta ratou e farerei. Eita te mau misionare e arata'i mai i te mau taata atoa ta ratou e farerei i roto i te pape o te baptizoraa e i te horo'a o te Varua Maitai. E nehenehe râ ta ratou e farii i te Varua Maitai ei hoa. E na roto i ta ratou taviniraa e te tautururaa a te Varua Maitai, ei reira te mau misionare, e tau'i ai i to ratou aau, i te hoê taime.

E faaapî-noa-hia taua tauraa ra mai te mea e, e haa tamau noa ratou e tatou ma te pipiri ore no te oraraa taatoa ma te faaroo no te faaitoito ia vetahi ê na roto i te evanelia a Iesu Mesia. Eita te faafariuraa e riro ei ohipa otahi e aore ra, no te hoê pu'e tau noa o te oraraa, e riro râ ei ohipa tamau maite. E nehenehe te oraraa e haere noa i te anaanaraa e tae roa'tu i te mahana mau ra, i reira hoi tatou e hi'o atu ai i te Faaora, e a ite atu ai e, ua riro mai tatou mai Ia'na ra te huru. Teie ta te Fatu faaiteraa no taua tere ra : « O tei no ô mai na i te Atua ra e maramarama ia ; e o oia o te farii i te maramarama, e e tamau noa ho'i i ta te Atua ra, e farii mai â oia i te maramarama ; e e tupu te maramarama i te anaanaraa e tae noa'tu i te mahana mau ra » (PH&PF 50:24).

Te fafau atu nei au ia outou e, e roaa te reira ia tatou tata'ihhi.

## HAAPIIRAA NO ROTO MAI I TEIE PARAU PORO'I

Ua faaohipa o Elder David A. Bednar, no te Pūpū no te Tino Ahuru Ma Piti Aposetolo i te « parable no te pickle » no te haapii e, te faafariuraa, e ohipa tupu tamau noa te reira, e ere râ hoê ana'e taime a tupu

ai : « Te a'o na ni'a iho i te a'o, te faaue na ni'a iho i te faaue, ma te haere marû noa e fatata eita e itehia, e tu'ati to tatou mau hinaaro, to tatou mau mana'o, ta tatou mau parau e ta tatou mau ohipa i ni'a i te hinaaro o te Atua » (« la fanau-faahou-hia oe » *Liahona*, Me 2007, 19). A hi'o faahou i te parable no te « pickle » e te feia ta outou e haapii nei. Eaha te ti'a ia tatou tata'itahi ia rave no te haere tamau maite i mua i roto i te faanahoraa no te faafariuraa ta te Peresideni Eyring e o Elder Bednar e paraparau nei?

## FEIA APÎ

### Te tauraa to'u aau

#### Na Dante Bairado

I to'u ite-matamua-raa i te parau no te evanelia a Iesu Mesia i faaho'i-faahou-hia mai, ua ite au i te Varua i te faaiteraa mai i te ti'araa o te reira. Na roto i te pure, ua rahi atu te papûraa o to'u iteraa papû, e ua faaoti au ia baptizohia vau.

Aita i maoro i muri iho i to'u baptizoraa, ua haamata te taata i roto i ta'u paroisa i te ani mai ia'u eaha to'u mana'o no ni'a i te taviniraa i te hoê misioni. Eita vau e huna'tu ia outou, aita vau i taa roa e, nahea ia pahono. Mai te huru ra ia'u e, e ohipa maamaa ia ia faaru'e i te utuafare e te haapiiraa no te tavini i te hoê misioni.

E i te hoê mahana ua haamata vau i te feruri i to'u faafariuraa. Ua haamana'o vau i te mau misionare tei haapii ia'u, tei pahono i ta'u mau uiraa ma te faaoroma'i e tei tauturu ia'u ia haroaroa i te evanelia. Ite a'era vau e, ahiri aita ta ratou tauturu, eita roa ia e itehia ia'u te Ekalesia mau. I te taime iho a ite ai au i te reira, hotu mai nei i roto i to'u aau te hinaaro e tavini. Ua ti'a ia'u ia ite i te Varua ia parau mai e, e mea ti'a ia'u ia tavini i te hoê misioni rave tamau.

Ua ite au e, te ohipa misionare, e ohipa ia na to tatou Metua i te Ao ra, e e nehenehe ta tatou e tauturu i te hopoira mai i te mau varua i te iteraa faahia i te evanelia i faaho'i-faahou-hia mai.

*Te ora nei te taata papa'i i Fortaleza, i Beresiria.*

## TE MAU TAMARII

### A vaiiho i to outou iteraa papû ia anaana.

**E**au te fariiraa te iteraa papû mai te faaamaraa i te auahi. Mai ia tatou e tuu i te raau no te faaama noa i te auahi, e mea ti'a ia tatou ia pure, ia tatarahapa, ia tavini ia vetahi ê, ia tai'o i te mau papa'iraa mo'a, e ia haapa'o i te mau faaueraa no te tauturu i to tatou iteraa papû ia anaana.

No te iteraa hau atu nahea ia patu i to outou iteraa papû, a tai'o i te mau papa'iraa mo'a tata'itahi i tapurahia i raro nei. A papa'i i te hoê auahi e pae amaraa rarahi. A tuu i te û i ni'a i te hoê amaraa no te papa'iraa mo'a tata'itahi ta outou e tai'o. Rahi noa'tu te papa'iraa mo'a ta outou e tai'o, rahi noa'toa'tu te anaanaraa o te auahi—e to outou iteraa papû !

Mosia 2:17

Alama 5:46

Alama 32:27

3 Nephi 15:10

Ioane 5:39



Te Faaroo, Te Utuafare,  
Te Totauturu

# Te huru o Iesu Mesia : Aore e hara

*A tuatapapa na roto i te pure i teie materia ma te imi ia ite e aha te faaite atu. Nahea te maramaramaraa i te oraraa e te ohipa a te Faaora e faarahi ai i to outou faaroo Ia'na e e haamaitai ai i te feia ta outou e haapa'o nei na roto i te tere hahaereraa ? No te mau haamaramaramaraa hau atu, a haere i ni'a i te [reliefsociety.lds.org](http://reliefsociety.lds.org).*

*E tuhaa teie no te mau parau poro'i hahaereraa a te mau tuahine no ni'a i te huru o te Faaora.*

O to tatou ana'e Faaora, o Iesu Mesia, tei ti'a ia rave i te tarae-hara no te taata nei. « O Iesu Mesia, te Arenio pora'o ore, tei tuu Ia'na iho i ni'a i te fata no te tusia, na roto i To'na iho hinaaro, e ua aufau i te hoo no ta tatou mau hara », te na reira ra te peresideni Dieter F. Uchtdorf, tauturu piti i roto i te Peresideniraa Matamua.<sup>1</sup> Ia ite ana'e tatou e, aore a Iesu Mesia e hara, e nehenehe te reira e tauturu ia tatou ia faarahi i to tatou faaroo Ia'na, e ia faaitoito i te haapa'o i Ta'na mau faaueraa, ia tatarahapa, e ia riro mai ei mea viivii ore.

« E tino e te varua to Iesu, aita râ oia i titau i te faahemaraa », (a hi'o Mosia 15:5), ta Elder D. Todd Christofferson ia no te Pūpū no te Tino Ahuru Ma Piti Aposetolo i parau. « E nehenehe ta tatou e fariu atu i ni'a Ia'na ... no te mea, e taa mai Oia ia tatou. Ua ite Oia i te tau-tooraa, e e taa atoa Ia'na nahea ia upooti'a i mua i te tautooraa ...

« ... E nehenehe te mana o To'na Taraehara e tumâ i te mau fifi o te hara i roto ia tatou. Mai te mea e

tatarahapa tatou, na To'na aroha taraehara e faati'a e e tama ia tatou (a hi'o 3 Nephi 27:16-20). Mai te huru e, aita tatou i hi'a, mai te huru e, aita tatou i auraro i te faahemaraa.

« Mai te mea e, e rohi tamau tatou i te mau mahana atoa e i te mau he-petoma atoa no te pee i te haerea o te Mesia, e farii to tatou varua i to'na faito mau, e hope te mau aroraa e te mau faahemaraa i te haape'ape'a ».<sup>2</sup>

## **Te tahi atu mau papa'iraa mo'a**

Mataio 5:48; Ioane 8:7; Hebera 4:15; 2 Nephi 2:5-6

## **No roto mai i te mau papa'iraa mo'a**

Ua aufau te Faaora i te hoo o ta tatou mau hara na roto i To'na Ti'araa Tamaiti hanahana, To'na oraraa hara ore, To'na mau iui e te maniiraa o To'na toto i roto i te ô i Getesemane, To'na pohe i ni'a i te satauro e To'na Ti'a-faahou-raa mai roto mai i te menema. Na roto i te Taraehara a Iesu Mesia, e nehenehe tatou e tama-faahou-hia mai te mea e, e tatarahapa tatou i ta tatou mau hara.

Ua haapii te Arii Beniamina i to'na mau taata i te parau no te

Taraehara a Iesu Mesia, e ua ani ia ratou e, ua ti'taturi anei ratou i ta'na mau parau. « Ua pii maira ratou atoa ma te reo hoê, i te na ôraa mai : ... na... te varua... i faahuru ê ia matou, oia hoi to matou auu, i ore ai matou i hina-aro ai i te rave i te ino, ia rave râ i te maitai ma te faaea ore ...

« Ua hinaaro matou ia fafau i te hoê faufaa i te Atua ia haapa'o i to'na hinaaro, e ia haapa'o hoi i ta'na mau faaue i te mau mea atoa » (Mosia 5:1-2,5).

E nehenehe atoa te « faahurue-raa rahi » e tupu i ni'a ia tatou mai teie mau taata o te Arii Beniamina, « i ore ai i hinaaro ai i te rave i te ino, ia rave râ i te maitai ma te faaea ore » (Mosia 5:2).

### **TE MAU NOTA**

1. Dieter F. Uchtdorf, « E nehenehe ta outou e rave i teie nei ! » *Liahona*, Novema 2013, 56.
2. D. Todd Christofferson, « Ia hoê ratou i roto ia Taua », *Liahona*, Nov 2002, 71.

### **A feruri i teie**

Eaha te taa-ê-raa i rotopu i te riroraa ei mea viivii ore e te riroraa ei mea maitai roa ?